

# Ino Mekatalluwa Turakki Juan

## Ino Mapeafu Sitawa Turak

Antuyawino turakki Juan sino bulunna a mingngan si Gayo a pangafuwanino tata a pakkakarampattanino manguruwira. Nedandayona se pinalapakkanneno mannodoyuwira a manuldu si palulubbun. Ana kappayino netulduwi Juan sikwana mapeafu sino narakkatta aggangweno tolaya mingngan si Diotrefes.

### Ino Bagga'na Yaw

Ino gafuneno turak 1-4

Ino nidayawani Juan ki Gayo 5-8

Ino narakkatta inangangwa i Diotrefes 9-10

Ino nalawara inangangwa i Demetrio 11-12

Ino ambu'nenno turak 13-15

---

### Ino Gafuneno Turak

<sup>1</sup>Ikkanaki Juan a tata a pangafuwanino manguruwira. Antuyawino turakku sikwam Gayo a aanggangkungke. <sup>2</sup>Kolakkuwa iiddukangku, ammu si natuyaggino angngurunggu, e ikararantaka takesi nalawagga penad sitan anna natuyaggino baggim a kunna kappayino katuyangngeno angngurunggu. <sup>3</sup>Maanggamakungke sino ginamwanganino korwanira a kakkolattama naggawat sitan, e sinapi'da si nattalaginagga a manuntul sino kakuruwana tuldu. Ammin kanuwa akwannu, meannung sinaya tuldu. <sup>4</sup>Awana korwan si mappanggam sikwak, nu bakkampelangino naningngaggangku si tuntulannino anakuwereno kakuruwana tuldu.

### Ino Kedayawani Gayo

<sup>5</sup>Kolakkuwa iiddukangku, nalawaringke ino inangangwam sino kakkolattamira a nakiigyan sitan, se massiki ammemira inaammu, dinuffunannuwer. <sup>6</sup>Ireno nassapit sino manguruwira

sitaw sino nipaitannu sino agganggamu sikwara. Nalawad nu pabbalanayunannuwa mangwa si kunnenoy ta duffunannuwera sino pannodoyuwanda. Ino iduffunnu sikwara, meannunggad sino passerbiyanda ki Dios. <sup>7</sup>Se ginikkatira a umang mangibanyag mappeafu ki Jesu Kristo, e ammera mappa sino maawadda sino ammerera mangurug. <sup>8</sup>Kunnantu, maawag si ikkanetama manguruwino manuffun sinayira a tolay, takesi mesapatetam sikwara a mangipakaammu sino kakuruwana tuldu.

#### Da Diotrefes Anni Demetrio

<sup>9</sup>Aneno neturakku si'in sino manguruwira sitan, udde amme nepilingalinga i Diotrefesino sinapikku, se anggamma si antuweno matturay sitan. <sup>10</sup>Kunnantu, nu umangngak sitan, palawanangkuna amminino narakkatta a'akwana. Paraparallannakami, e bakkampelang inayino akwana, se ammena padilotannino kakkolattamira a umang sitana manuldu mappeafu ki Jesus, anna allangnganna keno korwanira a manggamma mappadilot sikwara, e nu wara mangwa si kunnenoy, panawannera takesi ammera makiamung sikwayu.

<sup>11</sup>Kolakkuwa iiddukangu, ammemmad tuntulannino narakkat, nu ammena lurino nalawad. Se ino mangwa si nalawad, akwa i Dios, udde ino mangwa si narakkat, ammena inammuwi Dios.

<sup>12</sup>I Demetrio, passiya nalawarino sapitannino tolayira mappeafu sikwana, e ino kappay aggangwana, paitana si nalawaringke a tolaya manuntul sino kakuruwana tuldu. Massiki ikkami, ta'daggammi sikwayu, e ammuyu si gakkurug yawa sapitammi.

#### Ino Ambu'нено Turak

<sup>13</sup>Oddu kepenaddino anggangku sapitan sikwam, udde ammek idagga sito turakku, <sup>14</sup>se innanamangu si ammena mabayag e makkaititeta, kasetana mattatabbag si nalawad.

<sup>15</sup>Nasiyana'ngaddino nakammu. Amminino buluntera sitaw, sapitanda si aggadandammandaka, e sapitannu pay sino kadda tata a buluntera sitan.